

ትምህርት 15

የትምህርቱ ክፍል፡- ዘፍጥረት 4፡16-26፤ 5፡3-5፤ 22-32

አጠቃላይ ርእስ፡- የቃየን ዝርያዎችና ሴት፤ ሄኖክና ኖሃ።

የትምህርቱ አስተዋጽኦና የመሠረታዊ እምነት ትምህርት ዋና አሳቦች፡-

ሀ. የቃየን ዝርያዎች አእምሮአቸው በቁሳዊ አስተሳሰብ የተሞላ ነበር (4፡16-24)።

. ሰው ኃጢአተኛ ነው። ራሱን ለማዳን ስለማይችል እግዚአብሔር ያስፈልገዋል።

ለ. እግዚአብሔር አቤልን ለመተካት ሴትን ሰጠ (4፡25)።

. እግዚአብሔር ታማኝና የማይለወጥ ነው።

. ሰው እግዚአብሔርን ደስ እንዲያሰኝና እንዲድን እምነት ሊኖረው ያስፈልጋል።

ሐ. የሴት ልጅ የሆነው ሄኖስ በተወለደበት ጊዜ በእግዚአብሔር ላይ የነበረው እምነትና አምልኮ ታደሰ (4፡26)።

. እግዚአብሔር አፍቃሪ፤ ምሕረትና ጸጋን የተሞላ ነው።

. ሰው ወደ እግዚአብሔር መምጣት የሚችለው እንደ እግዚአብሔር ፈቃድና ዕቅድ ብቻ ነው።

መ. አዳም ሞተ (5፡3፤ 4)።

. እግዚአብሔር ቅዱስና ጻድቅ ነው። የኃጢአት ደመወዝ ሞት እንዲሆን ደንግጓል።

. ሰው ኃጢአተኛ ነው። ራሱን ለማዳን ስለማይችል እግዚአብሔር ያስፈልገዋል።

ሠ. ሄኖክ አካሄዱን ከእግዚአብሔር ጋር አደረገ። (5፡22፤ 23)

ሰው ኃጢአተኛ ነው። ራሱን ለማዳን ስለማይችል እግዚአብሔር ያስፈልገዋል።

. ሰው እግዚአብሔርን ደስ ለማሰኘትና ለመዳን እምነት ሊኖረው ያስፈልጋል።

. ሰው ወደ እግዚአብሔር መምጣት የሚችለው እንደ እግዚአብሔር ፈቃድና ዕቅድ ብቻ ነው።

ረ. እግዚአብሔር ሄኖክን ወሰደው (5:24)።

. እግዚአብሔር አፍቃሪ፣ ምሕረትንና ጸጋን የተሞላ ነው።

. እግዚአብሔር የሁሉ የበላይና ሉዓላዊ ነው።

ሰ. ኖሳና ልጆቹ ሴም፣ ካምና ያፌት (5:25-32)።

የትምህርት 14 ጥያቄዎችን ከልሰ።

የትምህርቱን አስተዋጽኦ ደረጃ በደረጃ ማቅረብ

ሀ. የቃየን ዝርያዎች አእምሮአቸው በቁሳዊ አስተሳሰብ የተሞላ ነበር።

ዋና አሳብ፡- ሰው ኃጢአተኛ ነው። እራሱን ለማዳን ስለማይችል እግዚአብሔር ያስፈልገዋል።

የቃየን ዝርያዎች የእርሱን ምሳሌነት በመከተል ያለ እግዚአብሔር ኖሩ። የቃየን ዝርያዎች ሕይወት በቁሳዊና በዓለማዊ ነገሮች የተሞላ ነበር። ከተሞችን ይገነቡ፣ የከብት መንጋዎችን ያረቡ፣ ልዩ ልዩ ዕቃዎችንና የሙዚቃ መሣሪያዎችን ይሠሩ ነበር። አእምሮአቸውና ጊዜያቸው የሚፈልጉትን ነገሮች በማድረግ የተያዘ ነበር። በሰይጣን ቁጥጥር ሥር ነበሩ። ለእግዚአብሔርና እርሱ እንዲያውቁት ለሚፈልጋቸው ነገሮች ፍላጎት ወይም ጊዜ አልነበራቸውም፣ ዘፍጥረት 4: 16-24 አንብብ።

ለእግዚአብሔር ያለመታዘዝ በዓለም ላይ ያመጣውን እጅግ ጠንቀኛ ተጽዕኖ ተመልከት። አዳምና ሔዋን ኃጢአትን ስላደረጉ ልጆቻቸው በሙሉ ከእግዚአብሔር ተለይተው ከእግዚአብሔር ጋር የአእምሮ አንድነት ሳይኖራቸው ተወለዱ። የመጀመሪያ ልጃቸው ቃየን ሁለተኛ ልጃቸውን አቤልን ገደለ። ቃየን ለእግዚአብሔር ጀርባውን በመስጠት ቃሎቹን ሳይሰማ ቀረ። ስለዚህ የቃየን ልጆችና የልጅ ልጆች በእግዚአብሔር መንገድ ሳይሆን በራሳቸው መንገድ ሄዱ።

እግዚአብሔርንና የእርሱን እውነት ስላላወቁ በራሳቸው የኃጢአት ኑሮ ተመላለሱ። በሰይጣንና በውሸቱ ተመሩ።

ይህ አንድ ነገር ለመሥራትና ገንዘብ ለማግኘት ካላችሁ ከፍተኛ ፍላጎት የተነሣ የእግዚአብሔርን ቃል ለመስማት ጊዜ ለሌላችሁና ሌሎች ላልሆኑችሁ ሰዎች ማስጠንቀቂያ ሊሆናችሁ ይገባል። መሥራት በጣም መልካም ነው፤ ነገር ግን እግዚአብሔርን እንዴት ታውቁት እንደምትችሉና ከሰይጣን ቁጥጥርና ዘላለማዊ ቅጣት ንንዴት ነፃ እንደምትወጡ እንዲያስተምራችሁ ጊዜ ልትሰጡት ይገባል።

እናንተ ወላጆች ከእግዚአብሔር እውነት ብታፈነግጡና እግዚአብሔርን መስማት እምቢ ብትሉ ልጆቻችሁም የእግዚአብሔርን ቃል ፈጽሞ ሳይሰሙ ይችላሉ። እናንተ ኃላፊነት ያለባችሁ ለራሳችሁ ብቻ ሳይሆን ለልጆቻችሁ ጭምር ነው። የእግዚአብሔርን ቃል በሚገባ ልታደምጡ ልጆቻችሁም ቃሉን እንዲያደምጡ ልታደርጉ ይገባል። ስለ እግዚአብሔር መልእክት በቤታችሁ፣ ወይም በሥራ ቦታችሁ፣ እርሻ ስታርሱ ወይም ገበያ ስትወጡ ሁሉ መነጋገር አለባችሁ።

የእግዚአብሔር መልእክት ጠቃሚና አስፈላጊ የሚሆነው የእግዚአብሔርን ቃል ለማንበብና ለመማር በምንሰባሰበበት ጊዜ ብቻ አይደለም። ነገር ግን በእያንዳንዱ የሕይወት ክፍላችን እጅግ አስፈላጊና ከሁሉ የላቀ ሊሆን ይገባል።

ለ. እግዚአብሔር አቤልን ለመተካት ሴትን ሰጠ።

ዋና አሳብ፡- እግዚአብሔር ታማኝና የማይለወጥ ነው።

ዘፍጥረት 4፡25 አንብብ። እግዚአብሔር፣ ለአዳምና ሔዋን ቃየን በገደለው በአቤል ምትክ ሌላ ልጅ ሰጣቸው። ስሙንም ሴት ብለው ጠሩት።

እግዚአብሔር፣ ሰይጣንን ድል የሚነሳ ነፃ አውጧል እንደሚልክ በዔድን ገነት ቃል ገብቶ ነበር። ይህ የተስፋ ቃል ኪዳን የሚሟላው በእግዚአብሔር በታመነው በአቤል የዘር ግንድ ነበር። ነገር ግን ቃየን አቤልን እንዲገድል ሰይጣን መራው። ሰይጣን፣ እግዚአብሔር ነፃ

አውጪ እንደሚልክ የገባውን የተስፋ ቃል ዕቅድ ለማኩላሽት የሚችለውን ሁሉ ይሞክር ነበር።

ይህ ማለት እግዚአብሔር ነፃ አውጪ ለመላክ ለሰው ልጅ የገባውን ቃል ኪዳን ከሸፍ ቀረ ማለት ነውን? አይደለም! እግዚአብሔር ሁልጊዜ የገባውን ቃል ኪዳን ይፈጽማል። ሰይጣን በሚያደርገው ነገር ተስፋ አይቆርጥም ወይም አሳቡን አይለውጥም።

እግዚአብሔር በአቤል ምትክ ለአዳምና ለሔዋን ሴትን ሰጠ። ዋና አሳብ፡- ሰው እግዚአብሔርን ደስ ለማሰኘትና ለመዳን እምነት ያስፈልገዋል።

ሴት፡ ከእግዚአብሔር ተለይቶ የተወለደ ቢሆንም እንኳ አቤል እንዳደረገው በእግዚአብሔር ታመነ።

እግዚአብሔር ነፃ አውጪው በሴት የዘር ግንድ በኩል እንዲመጣ ዐቀዶ ነበር።

ሐ. የሴት ልጅ የሆነው ሄኖስ በተወለደበት ጊዜ በእግዚአብሔር ላይ የነበረው እምነትና አምልኮ ታደሰ።

ዋና አሳብ፡- እግዚአብሔር አፍቃሪ፣ ምሕረትንና ጸጋን የተሞላ ነው።

ሰው ወደ እግዚአብሔር መምጣት የሚችለው እንደ እግዚአብሔር ፈቃድና ዕቅድ ብቻ ነው።

ዘፍጥረት 5:26 አንብብ። ሴት ዕድሜው ሲደርስ ሚስት አገባ። ሚስቱም ወንድ ልጅ ወለደች፣ ስሙንም ሄኖስ ብለው ጠሩት።

እግዚአብሔር በመጽሐፉ ውስጥ የሚነግረን ይህ ልጅ በተወለደበት ጊዜ የሴት የቤተሰብ ግንድ እግዚአብሔርን ማስታወስና ምን ያህል እንደሚያስፈልጋቸው ማሳሰል ጀመሩ። ወደ እግዚአብሔር መቅረብና እንዲቀበላቸው መጣራት ጀመሩ።

አቤል ወደ እግዚአብሔር የመጣበትንና ተቀባይነት እንዲያገኝ የጠየቀበትን ሁኔታ ታስታውሳለህን? አቤል፡ ለእግዚአብሔር መስዋዕት አድርጎ ያቀረበው ምን ነበር? እግዚአብሔር አቤልንና መስዋዕቱን ተቀበለን? እግዚአብሔር አቤልንና መስዋዕቱን

የተቀበለው ለምን ነበር? እግዚአብሔር አቤልን የተቀበለው ኃጢአተኛ ስለመሆኑ ከእግዚአብሔር ጋር በመስማማቱና እግዚአብሔር ነፃ አውጧል እንደሚልክ የገባውን ቃል ኪዳን በማመን እግዚአብሔር አምሉ ያለውን የደም መሥዋዕት በማቅረቡ ነው።

ሴትና ልጅ ሄናስ፥ እንደዚሁም ቤተሰቡና ተከታታይ ትውልዶች ወደ እግዚአብሔር መምጣት የጀመሩት በዚህ መልክ ነበር። አቤል ወደ እግዚአብሔር በመጣበት መንገድ መጡ። ወደ እግዚአብሔር በእምነት በመምጣት በግ አርደው ደሙን አፈሰሱ።

እግዚአብሔር ሁሉንም ሰው የሚመለከትበት መንገድ አንድ በመሆኑ ተቀባዮቹው። እግዚአብሔር ማንንም በተለየ መንገድ አይመለከትም። ጥቁር ወይም ነጭ፥ ሃብታም ወይም ድሃ፥ ወጣት ወይም ሽማግሌ፥ ወንድ ወይም ሴት ልጆች ቢሆኑ እግዚአብሔር በፈለገው መንገድ ወደ እርሱ ቢመጡ ይቀበላቸዋል።

የሴት ዝርያ የሆኑ ሰዎች በእግዚአብሔር ቢያምኑም እንኳ አብዛኛው ሕዝብ ወደ እግዚአብሔር አልመጡም ነበር። የሚኖሩት ለዚህ ዓለም ሕይወት ብቻ ነበር። ከእግዚአብሔር ስለመለየታቸውና በመሞት ለዘላለም ከእግዚአብሔር የሚለዩ ስለመሆናቸው ገድ አልነበራቸውም።

መ. አዳም ሞተ።

ዋና አሳብ፡- እግዚአብሔር ቅዱስና ጻድቅ ነው። የኃጢአት ደመወዝ ሞት እንዲሆን ደንግጓል።

. ሰው ኃጢአተኛ ነው። ራሱን ለማዳን ስለማይችል እግዚአብሔር ያስፈልገዋል።

ዘፍጥረት 5፡3፥ 4 አንብብ። አዳም 930 ዓመታት ኖረ። አዳምና ሔዋን ሁለቱም ሞቱ። እግዚአብሔር በመጀመሪያ ሲፈጥራቸው እንዲሞቱ አላቀደም ነበር። በመጀመሪያ በዓለም ላይ ሞት አልነበረም። አዳምና ሔዋን የሞቱት ኃጢአት ከእግዚአብሔር ስለለያቸውና ከሕይወት ዛፍ ፍሬ እንዳይበሉ እግዚአብሔር ስለከለከላቸው ነበር።

ሁላችንም የአዳም ዝርያዎች ስለሆንን ሞት በዓለም ላይ ቀጥሏል።

ሠ. ሄኖክ አካሄዱን ከእግዚአብሔር ጋር አደረገ።

ዋና አሳብ፡- ሰው ኃጢአተኛ ነው። ራሱን ለማዳን ስለማይችል እግዚአብሔር ያስፈልገዋል።

ሰው እግዚአብሔርን ደስ እንዲያሰኝና እንዲድን እምነት ሊኖረው ያስፈልጋል። ሰው ወደ እግዚአብሔር መምጣት የሚችለው በእግዚአብሔር ፈቃድና ዕቅድ ብቻ ነው።

ዘፍጥረት 5:22÷23 አንብብ። መጽሐፍ ቅዱስ አሁን የሚነግረን የሴት ዝርያ ስለሆነው ሄኖክ ስለተባለው ሰው ነው።

ሄኖክ የተወለደው ኃጢአተኛ ሆኖ ነበር። ነገር ግን እግዚአብሔርን አመነና እግዚአብሔር በሚፈልገው መንገድ ወደ እርሱ ቀረበ። ሄኖክ፣ አካሄዱን ከእግዚአብሔር ጋር በማድረግ እግዚአብሔርን ደስ አሰኝቷል።

ሄኖክ በጊዜው ለነበሩ ሕዝቦች የእግዚአብሔር መልእክተኛ ነበር። በዚያን ጊዜ መጽሐፍ ቅዱስ አልነበረም። ነገር ግን ለሕዝቡ የሚነግረውን ነገር እግዚአብሔር ለሄኖክ ይነግረው ነበር። ሄኖክ፣ ሕዝቡን ባለማመናቸውና በክፉ መንገዶቻቸው እግዚአብሔር እንደሚፈርድባቸውና እንደሚቀጣቸው በመናገር አስጠነቀቃቸው። ይህም ሆኖ ከሕዝቡ አብዛኛው አላመኑም ነበር።

መምህር ሆይ፡- ይሁዳ 14:15 ተመልከት። እነዚህ ቀደምት አማኞች ታሪካቸው በአምስቱ የሙሴ መጻሕፍት ከተመዘገበበት በላቀ ሁኔታ ልባቸው የበራና የተረዱ እንደነበር እንገነዘባለን። እንዲያውም ሄኖክ ክርስቶስ በዓለም ላይ ሊፈርድ እንደሚመጣም አስቀድሞ ተናግሯል።

ረ. እግዚአብሔር ሄኖክን ወሰደው።

ዋና አሳብ፡- እግዚአብሔር አፍቃሪ፣ ምሕረትንና ጸጋን የተሞላ ነው።

ዘፍጥረት 5:24 አንብብ። ሄኖክ ኃጢአተኛ የነበረና የእግዚአብሔር ምሕረት የማይገባው ቢሆንም እንኳ እግዚአብሔር ሄኖክን ስለወደደውና ስለተቀበለው ከዚህ ዓለም ወሰደው።

እግዚአብሔር፡ ሄኖክን ወዴት ወሰደው? ወደ መንግሥተ ሰማያት ወሰደው። ሰይጣንና መናፍስት በእግዚአብሔር ላይ ከማመፃቸው በፊት ይኖሩ የነበረው በዚያ ነበር። እግዚአብሔርና መላእክቱ አሁንም የሚኖሩት በዚያ ነው።

መንግሥተ ሰማያት ምንም ዓይነት ፍርሃት፣ ሐዘን፣ በሽታ ወይም ሞት የሌለበት ውብ ቦታ ነው። በዚያ ለሚኖሩ እግዚአብሔር የሚያስፈልጋቸውን ነገሮች ሁሉ ይሰጣቸዋል።

ከመካከላችሁ አሜሪካ የነበራችሁ ሰንቆች ናችሁ? ብዙዎቻችሁ አሜሪካንን ባታዩም እንኳ ስለ አሜሪካ ሰምታችኋል። ቦታው እውነተኛ ቦታ ነው? ሰዎች እንደሚያወሩት በርካታ ቤቶች፣ ሕንፃዎች፣ ሰዎችና መኪናዎች በአሜሪካ አሉን? አዎን ሰዎች እንደሚሉት የተለያዩ ነገሮች ያሉበት ትክክለኛ ቦታ ነው። እናንተ በዚያ ያልነበራችሁና ጨርሶ ያላያችሁት ቢሆንም እንኳ እውነተኛ ቦታ ነው።

መንግሥተ ሰማያትም እንደዚሁ ነው። ሆኖም በዚህ ዓለም ላይ አይደለም፤ ከጨረቃ፣ ከፀሐይና ከከዋክብት እጅግ ርቆ የሚገኝ ስፍራ ነው። ከመካከላችን በዚያ የነበረ ወይም ያየው ሰው ባይኖርም እንኳ እውነተኛ ቦታ ነው። እግዚአብሔር ሄኖክን የወሰደው ወደዚያ ስፍራ ነው። ሄኖክ አልሞተም። ከነሕይወቱ እግዚአብሔር ወሰደው።

መምህር ሆይ፡- መንግሥተ ሰማያት እውነተኛ ስፍራ መሆኑን ለመናገር ጊዜ ውሰድ፡ ስለሚያውቁት ነገር ግን ስላላዩት አንድ ከተማ ንገራቸው። አንተ ወይም ከመካከላቸው ያለ አንድ ሰው የነበረበትን ቦታ ምረጥ። ለምሳሌ፡- አሜሪካ ስዊድን ወይም ጀርመን፤ እነዚህ ስፍራዎች እሩቅ ስለሆኑ አንዳንድ ጊዜ አፈታሪክ ይመስላሉ። አንተ ግን በዚያ ነበርክ፣ ቦታዎቼ እውነተኛ ቦታዎች ናቸው። ይህን ሁኔታ ከመንግሥተ ሰማይ ጋር በማመሳሰል አቅርብ። እስካሁን ያላየነው ወይም በዚያ ያልነበርንበት ቢሆንም እንኳ እውነተኛ ቦታ ነው።

ዋና አሳብ፡- እግዚአብሔር የሁሉ የበላይና ሉዓላዊ ነው።

ሰዎች ሁሉ የእግዚአብሔር ናቸው። እግዚአብሔር በማንኛውም ሰው ላይ የሚፈልገውን ማድረግ ይችላል። እግዚአብሔር ሄኖክን የወሰደው ሄኖክ ወደ መንግሥተ ሰማያት ለመሄድ ስለፈለገ ብቻ

አልነበረም። እግዚአብሔር ሊወስደው ዐቅዶ ነበር። እግዚአብሔር አንድ ነገር ለማድረግ ሲፈልግ ማንንም ሊጠይቅ አያስፈልገውም። ከእግዚአብሔር የሚበልጥ የለም። እርሱ ከማንምና ከምንም በላይ ነው።

ሰ. ኖኅና ልጆቹ ሴም፥ ካምና ያፌት

በቅደም ተከተል ማላያ ሠንጠረዥ ላይ፡- ኖኅ፥ ሴም፥ ካምና ያፌት የሚሉትን ስሞች አሳይ።

በዚህ ጊዜ ሳይሞት ወደ መንግሥተ ሰማያት የተወሰደው ሄኖክ ብቻ ነበር። በዚያ ዘመን የኖሩ ሌሎች ሰዎች ግን ረጅም ዕድሜ እየኖሩ ይሞቱ ነበር። ከሰዎች ሁሉ በላይ ረጅም ዕድሜ የኖረው የሄኖክ ልጅ ማቱሳላ ነበር። ዘፍጥረት 5:25-27 አንብብ።

የማቱሳላ የልጅ ልጅ ስም ኖኅ ይባል ነበር። ዘፍጥረት 5:28-32 አንብብ። የኖኅና የሦስቱ ልጆቹ፥ የሴም፥ የካምና የያፌት ታሪክ በጣም አስፈላጊ ነው። በሚቀጥለው ትምህርታችን ስለ እነርሱ እናምራለን።

ጥያቄዎች

1. ቃየንና ዝርያዎቹ የኖሩለት ዋና ዓላማ ምን ነበር? ገንዘብና ለሕይወት የሚያስፈልጉ ቁሳቁሶች ነበር።
2. እግዚአብሔር በእያንዳንዱ ሰው ሕይወት ሊኖረው የሚገባ ስፍራ ምንድን ነው? በእያንዳንዱ ሰው ሕይወት የመጀመሪያ ስፍራ ሊይዝ ይገባዋል።
3. እግዚአብሔር ሴትን የሰጠው ለምን ነበር?

ሀ. አቤልን ለመተካት።

ለ. ነፃ አውጪው በእርሱ የዘር ግንድ በኩል እንዲመጣ ለማድረግ።

4. ይህ ስለ እግዚአብሔር ምን ያስተምረናል? እግዚአብሔር የገባውን ቃል ኪዳን የማይረሳና ያቀደውን ከማድረግ የሚያግደው አንዳችም ኃይል የሌለ አምላክ መሆኑን ነው።

5. አዳምና ሔዋን ለምን ሞቱ? እግዚአብሔርን ስላልታዘዙና በሥጋም እንዲሞቱ ከሕይወት ዛፍ ስላራቃቸው ነበር።
6. አሁንም ድረስ ሰዎች የሚሞቱት ለምንድን ነው? ሁላችንም የአዳም ዘሮች ስለሆንን ነው።
7. ሴት፣ ሄኖስ፣ ሄኖክና ሌሎች ወደ እግዚአብሔር የመጡት እንዴት ነበር? አቤል በመጣበት መንገድ ነበር። በእግዚአብሔርና በተስፋ ቃሉ በመታመን መጡ። በግ አርደው ደሙን አፍስሰው ቀረቡ።
8. በሄኖክ የሆነው ያልተለመደ ነገር ምንድን ነው? በእግዚአብሔር ወደ መንግሥተ ሰማያት መወሰዱ ነው።
9. መንግሥተ ሰማያት ያለው በየት ነው? ከፀሐይ፣ ከጨረቃና ከከዋክብት እጅግ ርቆ ነው።
10. ሄኖክን ለመውሰድ እግዚአብሔር ምን ሥልጣን ነበረው? ሰዎች ሁሉ የእግዚአብሔር ናቸው። እግዚአብሔር በሰዎች ሊያደርገው የሚፈልገውን ሁሉ ያደርጋል።

ትምህርት 16

የትምህርት ከፍል፡- ዘፍጥረት 6:1-22

አጠቃላይ ርእስ፡- እግዚአብሔር ዓለምን እቀጣለሁ አለ። ነገር ግን ኖላንና ወደ መርከቡ የሚገቡትን ሁሉ ለማዳን ቃል ገባ።

የትምህርቱ አስተዋጽኦና የመሠረታዊ እምነት ትምህርት ዋና አላቦች፡-

ሀ. የሕዝብ ቁጥር እጅግ ጨመረ (6:1÷2)።

. ሰው ኃጢአተኛ ነው። ራሱን ለማዳን ስለማይችል እግዚአብሔር ያስፈልገዋል።

ለ. እግዚአብሔር መንፈስ ቅዱስ ሰዎችን ለመመለስ ይታገል ነበር (6:3)።

. እግዚአብሔር ከሰው ጋር ግንኙነት ያደርጋል።

. እግዚአብሔር አፍቃሪ፣ ምሕረትና ጸጋን የተሞላ ነው።

ሐ. ክፋት እጅግ ጨመረ (6:5÷11)።

. ሰው ኃጢአተኛ ነው። ራሱን ለማዳን ስለማይችል እግዚአብሔር ያስፈልገዋል።

መ. እግዚአብሔር የማያምነውን ዓለምና ኃጢአቱን ተመለከተ (6:5÷12)።

. እግዚአብሔር በአንድ ጊዜ በሁሉም ስፍራ የሚገኝና ሁሉን አዋቂ ነው።

ሠ. እግዚአብሔር ዓለምን ለማጥፋት ወሰነ (6:6÷7)።

. እግዚአብሔር ቅዱስና ጸድቅ ነው። የኃጢአት ደመወዝ ሞት እንዲሆን ደንግጓል።

ረ. እግዚአብሔር ለኖኅ እጅግ ችር ነበር (6:8-10)።

. እግዚአብሔር አፍቃሪ፣ ምሕረትና ጸጋን የተሞላ ነው።

. ሰው ኃጢአተኛ ነው። ራሱን ለማዳን ስለማይችል እግዚአብሔር ያስፈልገዋል።

. ሰው እግዚአብሔርን ደስ ለማሰኘትና ለመዳን እምነት ያስፈልገዋል።

. ሰው ወደ እግዚአብሔር መምጣት የሚችለው በእግዚአብሔር ፈቃድና ዕቅድ ብቻ ነው።

ሰ. እግዚአብሔር ለኖኅ ትእዛዛትን ሰጠው (6: 13-21)።

. እግዚአብሔር ከሰው ጋር ግንኙነት ያደርጋል።

. ሰው ወደ እግዚአብሔር መምጣት የሚችለው በእግዚአብሔር ፈቃድና ዕቅድ ብቻ ነው።

ሸ. ኖኅ እግዚአብሔርን ታዘዘ (6: 22)።

. ሰው እግዚአብሔርን ደስ ለማሰኘትና ለመዳን እምነት ያስፈልገዋል።

ቀ. ኖኅ የእግዚአብሔር መልእክተኛ ነበር።

. ሰው ከእግዚአብሔር ጋር ግንኙነት ያደርጋል።

የትምህርት 15 ጥያቄዎችን ከልሰ።

የትምህርቱን አስተዋጽኦ ደረጃ በደረጃ ማቅረብ።

ሀ. የሕዝብ ቁጥር እጅግ ጨመረ።

ዋና አሳብ፡- ሰው ኃጢአተኛ ነው። ራሱን ለማዳን ስለማይችል እግዚአብሔር ያስፈልገዋል።

ዘፍጥረት 6:1-2 አንብብ። አዳም ከተፈጠረበት ጊዜ ጀምሮ 1500 ዓመታት አልፈዋል፤ ቃየን፣ አቤልን ከገደለ ረጅም ጊዜ አልፎአል። በዚህ ጊዜ በምድር የሚኖረው ሕዝብ ቁጥር እጅግ ብዙ ነበር። አብዛኞቹ ሰዎች ለእነርሱ መልካም መስሎ በሚታያቸው ነገር ላይ ጊዜያቸውን በማሳለፍ ብቻ ደስ ይሰኙ ነበር። በፍትወተ ሥጋ ፍላጎትና በመጋባት ላይ ብቻ በማተኩር እግዚአብሔርን እንዴት ደስ እንደሚያሰኙ የሚያስቡበት ጊዜ አልነበራቸውም።

መምህር ሆይ፡- ማቴዎስ 24:37-39 የእነዚህን ሰዎች ዝንባሌ ይገልጻል። (ይህንን ክፍል አትጥቀሰው፤ ነገር ግን በምታስተምርበት ጊዜ እንደመመሪያ ተጠቀምበት)።

ለ. እግዚአብሔር መንፈስ ቅዱስ ሰዎችን ለመመለስ ይታገል ነበር።

ዋና አሳብ፡- እግዚአብሔር ከሰው ጋር ግንኙነት ያደርጋል።

እግዚአብሔር አፍቃሪ፣ ምሕረትንና ጸጋን የተሞላ ነው። እግዚአብሔር የዚህን ሕዝብ ኃጢአት ተመለከተ፤ ጠላውም። ነገር ግን ሕዝቡን ስለሚወድ ንስሐ እንዲገቡ ፈለገ። አእምሮአቸውን እንዲለውጡና መሳሳታቸውን እንዲቀበሉ በእርሱም እንዲያምኑ ይፈልግ ነበር። እግዚአብሔር መንፈስ ቅዱስ ንስሐ እንዲገቡ ያለማቋረጥ ቢነግራቸውም ፈቃደኛ ሆነው አልተገኙም።

ዘፍጥረት 6፡3 አንብብ። እግዚአብሔር፣ የእርሱ የሆነውን መልእክት ሁልጊዜ ያለማቋረጥ እንደማይነግራቸው በማሳወቅ አስጠነቀቃቸው። እርሱን አልሰማ በማለት ከቀጠሉ ሰይጣንን እንዲከተሉ በመተው እንደሚቀጣቸው ተናገረ። እግዚአብሔር 120 ዓመታት እንደሚሰጣቸው ነገራቸው። በ120 ዓመታት ውስጥ ንስሐ ካልገቡ እንደሚቀጣቸው ነገራቸው።

እግዚአብሔር መንፈስ ቅዱስ በአእምሮአችን ይናገረናል፣ ደግሞም በሌሎች ሰዎች በኩል ይናገረናል። ሰይጣንም፣ በበኩሉ በአእምሮአችን ውስጥ ስለሚናገረን አንዳንድ ጊዜ በውስጣችን ጦርነት እየተካሄደ ያለ ይመስላል። የእግዚአብሔር መንፈስ ቅዱስ ድምፅ እንዲህ ይላችኋል «የእግዚአብሔርን መንገድ አድምጡ በእርሱም ተደገፉ»። የሰይጣንና የመናፍስቱ ድምፅ እንዲህ ይላችኋል «የእግዚአብሔርን መልእክት አትስሙ የአባቶቻችሁን እምነቶችና ወጎች አትተፈ።»

የእግዚአብሔርን ድምፅ መስማትና ማመን እምቢ ብትሉ ግን የሚናገራችሁ የእግዚአብሔር መንፈስ ቅዱስ ድምፅ ትቷችሁ ሊሄድ ይችላል። ድምፁ ሁልጊዜ እግዚአብሔርን እንድታምኑ ለማድረግ አይሞክርም ይሆናል። በእርሱ ለማመንና ከእርሱ ጋር ለመስማማት ፈቃደኛ ባለመሆን ብትቀጥሉ ድምፁ ቀስ በቀስ እየቀነሰ የራሳችሁን መንገድ እንድትሄዱ ይተዋችኋል። ስትሞቱ ከእግዚአብሔር ለዘላለም መለየት ወደሆነው ዘላለማዊ ቅጣት ትሄዳላችሁ።

ሐ. ከፋት እጅግ ጨመረ።

ዋና አሳብ፡- ሰው ኃጢአተኛ ነው። ራሱን ለማዳን ስለማይችል እግዚአብሔር ያስፈልገዋል።

ዘፍጥረት 6:5÷11 አንብብ። አብዛኛው ሕዝብ ፈሪሃ እግዚአብሔር የሌለበትን የቃየን መንገድ ተከተለ። የበለጠ ኃጢአተኛ እየሆኑ መጡ። የእግዚአብሔርን መልእክት ለማመንና በእርሱና በምሕረቱ ለመደገፍ ሳይፈቅዱ ቀሩ።

እነዚህ ሕዝቦች የአዳም ዝርያዎች ስለነበሩ ኃጢአተኞች ሆነው የተወለዱ ነበሩ። በተጨማሪ ኃጢአታቸውን በመውደድ ሆን ብለው ከእግዚአብሔር ጋር ሳይስማሙ ቀሩ። እስቲ እያደረጉት የነበሩትን ነገሮች አድምጡ። እናንተስ ከእነዚህ ነገሮች በስንተቹ የጥፋተኝነት ስሜት ይሰማችኋል? ሕይወታቸው በሙሉ እንደ እግዚአብሔር አመለካከት ትክክለኛ ባልሆኑ ነገሮች ቁጥጥር ሥር ነበር። ለሚያዩትና ለሚገምቷቸው ነገሮች ሁሉ ስግብግብ ነበሩ። የሌሎችን ይመኙ ነበር። ቀናተኞችና ሰውን የሚጠሉ ነበሩ። ሁልጊዜ በጠብ ላይ ነበሩ። ጨካኞችና ብዙዎችን የሚገድሉ ነበሩ። አንዱ ሌላውን ያምኝ፣ ይዋሽና ያታልል ነበር። ሌሎችን በክፉ ማማት የዘወትር ተግባራቸው ነበር።

መምህር ሆይ፡- የሕዝቡን የሥነ-ምግባር ሁኔታዎች በምትገልጥበት ጊዜ ሮሜ 1:18-32 ላይ ያለውን ክፍል በመጠቀም በኖኅ ዘመን የነበሩ ሰዎችን ክፉት ለመግለጽ ተጠቀምበት። ከጥፋት ውኃ በፊት የነበሩትን ሰዎች ዝንባሌዎችና የሥነ-ምግባር ውድቀቶች በሚገባ ይገልጻል።

እነዚህ ሰዎች ብቻ ሳይሆኑ እኛ ሁላችን የአዳም ልጆች ነን። እኛ ሁላችን ከአዳም ወገን ስለሆንን ከዔድን ገነት ውጪ ከእግዚአብሔር ተለይተን የተወለድን ኃጢአተኞች ነን። ሰዎች ሁላችን ኃጢአትን የምናደርገው ከእግዚአብሔር ተለይተን ኃጢአተኞች ሆንን ስለተወለድን ነው። ሰዎች ኃጢአትን የሚያደርጉት ኃጢአታቸውን ስለሚወዱም ነው። ማንም ሌላውን ሊወነጀል አይችልም።

መ. እግዚአብሔር የማያምነውን ዓለምና ኃጢአቱን ተመለከተ

ዋና አሳብ፡- እግዚአብሔር በአንድ ጊዜ በሁሉም ስፍራ የሚገኝና ሁሉን አዋቂ ነው።

ዘፍጥረት 6:5፥ 12 አንብብ። እግዚአብሔር ኃጢአታቸውን በሙሉ ተመለከተ፤ ሰዎች አታላይነታቸውን፥ አምንዝራነታቸውን፥ ሌብነታቸውንና ነፍሰ ገዳይነታቸውን ከሌሎች ሰዎች ይደብቁ ይሆናል። ነገር ግን ከእግዚአብሔር ሊደብቁት አይችሉም። እርሱ ሁሉን ያያል።

እግዚአብሔር ነገሮችን ሁሉ ያያል። ማንም ሰው ከእግዚአብሔር ምንም ነገር ሊደብቅ አይችልም። እግዚአብሔር በሁሉም ስፍራ ስለሚገኝ ሁሉን ነገር ሁልጊዜ ያያል። በጫካ በምትሆኑበት ወይም እጅግ በሚጨልምበትና ማንም ሊያያችሁ በማይችልበት ቦታ ይህንን አስታውሱ። አስታውሱ! እግዚአብሔር ሁሉን ነገር ያያል፥ ደግሞም እርሱ ፈራጅ ነው። እርሱ ኃጢአትን ሁሉ ይቀጣል።

ሠ. እግዚአብሔር ዓለምን ለማጥፋት ወስኖ ነበር።

ዋና አሳብ፡- እግዚአብሔር ቅዱስና ጻድቅ ነው። የኃጢአት ደመወዝ ሞት እንዲሆን ደንግጓል።

ዘፍጥረት 6:6፥ 7 አንብብ። ሰዎች በክፋታቸው እጅግ እየባሱ ስለሄዱ እግዚአብሔር፥ ሰውንና ለሰው የተፈጠሩ ነገሮችን በሙሉ ለማጥፋት ወሰነ።

እግዚአብሔር፥ በንስሐ ያልተመለሱና በእርሱ ያልተደገፉትን ሁሉ በእርግጥ የሚያጠፋ ይመስልሃልን? አዎን እግዚአብሔር ያለውን ሁሉ ያደርጋል። እግዚአብሔር ለአዳምና ለሔዋን በዔድን ገነት በነበሩበት ጊዜ «ካልታዘዛችሁኝ ትሞታላችሁ። ከእኔ ትለያላችሁ» ብሏቸው ነበር። አልታዘዙምና ልክ እግዚአብሔር እንዳለው ሞቱ። እግዚአብሔር ለቃየንና ለአቤል ወደ እርሱ በመቅረብ ተቀባይነት ለማግኘት ከፈለጉ በግ አምጥተው ደሙን ሊያፈሱ እንደሚገባ ገለጸላቸው። እግዚአብሔር ያለውን አደረገ። ቃየን በራሱ መንገድ ስለ መጣ ሳይቀበለው ቀረ። በኖኅ ጊዜ እግዚአብሔር ለሕዝቡ እንዲህ አለ። «ካልሰማችሁኝ ምድርን አጠፋለሁ ታላቅ ዝናም አመጣለሁ። ከዚህ በፊት ዘንቦ የማያውቅ ዝናብ ይዘንባል። እናንተና እንስሳት በሙሉ በጎርፍ ትጥለቀላችሁ።» እግዚአብሔር በዚህ ጊዜ ያለውን በእርግጥ ያደርጋል ብለህ ታስባለህን? እግዚአብሔር፥ በእርግጥ ቃሉን

ይጠብቃልን? ይህ ነገር ማስፈራሪያ ዛቻ ብቻ ነበርን? በምትቆጡበት ጊዜ ሁሉ ሌሎች ሰዎችን ታስፈራራላችሁ። ነገር ግን ያላችሁትን ሁሉ ሁልጊዜ ታደርጉታላችሁ? ሁልጊዜ አታደርጉትም። እግዚአብሔር እንደ ሰዎች ነውን? ዝም ብሎ ማስፈራሪያ ዛቻ ያደርጋልን? አያደርግም! እርሱ የተናገረውን ሁሉ ሁልጊዜ ይፈጽማል።

ሠ. እግዚአብሔር ለኖኅ ቸር ነበር

ዋና አሳብ:- እግዚአብሔር አፍቃሪ፣ ምሕረትንና ጸጋን የተሞላ ነው።

ሰው ኃጢአተኛ ነው። ራሱን ለማዳን ስለማይችል እግዚአብሔር ያስፈልገዋል።

እግዚአብሔር አፍቃሪና መሐሪ ስለሆነ የማያጠፋው አንድ ሰው ነበር። ዘፍጥረት 6:8-10።

የአዳም ዝርያዎች በሙሉ እንደሆኑት ሁሉ ኖኅም በሰይጣን ቁጥጥር ሥር የተወለደ ኃጢአተኛ ነበር። ኖኅ፣ እግዚአብሔር ያድነው ዘንድ የሚገባው አልነበረም። እርሱም ደግሞ ቅጣት የሚገባው ነበር።

ዋና አሳብ:- ሰው እግዚአብሔርን ደስ ያሰኝ ዘንድ እምነት ያስፈልገዋል።

ሰው ወደ እግዚአብሔር ሊመጣ የሚችለው በእግዚአብሔር ፈቃድና ዕቅድ ብቻ ነው።

ነገር ግን ኖኅ፣ እንደ አቤል፣ ሴትና ሄኖክ ወደ እግዚአብሔር የእንስሳትን ደም በማቅረብ ቀረበ። ኖኅ እግዚአብሔር ያለውን ነገር አደመጠ። ንስሐ በመግባትና በማመን እግዚአብሔር በነገረው መንገድ ወደ እርሱ ቀረበ።

ኖኅ፣ እግዚአብሔር በሚመጣው ነፃ አውጪ በኩል እንደሚያድነው አመነ። እግዚአብሔር በጸጋው ኖኅን ይቅር ብሎ ተቀበለው።

ጸጋ ማለት ምን ማለት እንደሆነ መረዳት በጣም አስፈላጊ ነው። ቀጥሎ የምንግራችሁ ታሪክ እውነተኛ ታሪክ አይደለም። ነገር ግን ጸጋን ለመግለጥ እንጠቀምበታለን።

አንድ ሰው ሁልጊዜ ከአንድ ከሌላ ሰው ይሰርቃል። አንድ ቀን ይህ የተሰረቀው ሰው ከዓሣ ማጥመድ ሥራው ሲመለስ ሌባውን የሞላ ወንዝ ሊወስደው ሲያንገላታው አገኘው። ሊሰምጥ ጥቂት እስከሚቀረው በጣም ተደካክሞ ነበር። የተሰረቀው ሰው ግን ከውኃው ውስጥ ጉትቶ አወጣው። ሌባ መሆኑን ቢያውቅም እንኳ ወደ ቤቱ ወሰደውና ረዳው። ለጤነንቱ የሚገባውን እንክብካቤ አደረገለት አበረታው፤ እንጂ ያን ክፉ የሰርቆት ሥራውን ጨርሶ አላነሳበትም።

እግዚአብሔር ከእርሱ ጋር የሚስማሙትንና በእርሱ የሚደገፉትን የሚንከባከበው እንደዚሁ ነው። እግዚአብሔር ሊቀጡ የሚገባቸውን ያድናል።

ኖኅ በእግዚአብሔር ጸጋ ዳነ። ኖኅ ሊድን አይገባውም ነበር። የእግዚአብሔር ችሮታ እንዲደረግለት ያደረገው አንዳችም ነገር የለም። ሰ. እግዚአብሔር ለኖኅ ትእዛዛትን ሰጠ።

ዋና አሳብ:- እግዚአብሔር ከሰው ጋር ግንኙነት ያደርጋል።

ሕዝቡ እጅግ በክፋቱ እየጨመረ ስለሄደና አሳባቸውን ለውጠው ወደ እግዚአብሔር ለመምጣት ስላልፈቀዱ በጥፋታቸው ሊቀጣቸው የወሰነውን ውሳኔ ሊገፋበትና ምድርን ሁሉ ሊያጠፋ እግዚአብሔር ወሰነ።

የኖኅና የቤተሰቦቹ ጉዳይስ? እንዴት መዳን ይችላሉ? እግዚአብሔር ለኖኅ የተናገረውን አድምጡ። ዘፍጥረት 6:13-21 አንብብ። እግዚአብሔር፤ ለኖኅ ምድርን ሁሉ የሚሸፍን ጉርፍ እንደሚያመጣ ተናገረው፤ በተጨማሪም በእግዚአብሔር የሚያምኑ ሁሉ ሊጠለሉበት የሚችሉትን ትልቅ መርከብ እንዲሠራ እግዚአብሔር ኖኅን አዘዘው።

ዋና አሳብ:- ሰው ወደ እግዚአብሔር መምጣት የሚችለው በእግዚአብሔር ፈቃድና ዕቅድ ብቻ ነው።

ይህ መርከብ፤ እግዚአብሔር ለኖኅ በነገረው መሠረት መሠራት ነበረበት። የእግዚአብሔርን ትእዛዛት ሊከተል የግድ ያስፈልግ ነበር። መርከቢቱ በእግዚአብሔር ዕቅድ መሠረት መገንባት ነበረባት።

እግዚአብሔር ለኖኅ እንዲህ አላለውም። «ኖኅ፡ እነሆ በዓለም ላይ እፈርድ ዘንድ ወስኜአለሁ። ታላቅ የጐርፍ ጥፋት ላመጣ ነው። ስለዚህ አንድ ነገር ብታደርግ ይሻላል። ስለዚህ አሁን መርከብን ሥራ»። እግዚአብሔር እንዲህ አላደረገም። በምትኩ እግዚአብሔር ኖኅን አንድ ትልቅ መርከብ እንዴት መሥራት እንዳለበት መመሪያን ሰጠው። እንዴት መሥራት እንዳለበት በትክክል ነገረው። ይህን መርከብ ለመሥራት ኖኅ የራሱን ዕቅድ አላበጀም።

የአዳምና የሔዋን ልብስ የተሠራው በዚሁ መንገድ ነበር። እነርሱ ለራሳቸው የሠሩት ልብስ በእግዚአብሔር ዘንድ ተቀባይነት አላገኘም ነበር። ልብሳቸው እግዚአብሔር በሚፈልገው መንገድ መሠራት ነበረበት። የቃየንና የአቤል መሥዋዕትም እግዚአብሔር በተናገረው መንገድ መሆን ነበረበት። መርከቢቱም በእግዚአብሔር ዕቅድ መሠረት መሠራት ነበረባት።

እግዚአብሔር፡ ስለዚህች መርከብ አሠራር ለኖኅ ከተናገረው ውስጥ እንድታስታውሱት የምፈልገው አንድ እጅግ በጣም አስፈላጊ የሆነ ነጥብ አለ። እግዚአብሔር ለዚህች ትልቅ መርከብ እንዲሠራ ያዘዘው አንድ የጐን በር ብቻ ነበር። ወደ ውስጥ ለመግባት የሚቻልበት አንድ መንገድ ብቻ ነበር። ከእግዚአብሔር ፍርድ ለመዳን እያንዳንዱ እንስሳና እያንዳንዱ ሰው በዚህ በር መግባት ነበረበት። ሰዎች ከእግዚአብሔር ቁጣ ሊድኑበት የሚችሉት አንድ መርከብ ብቻ ነበር። ወደ መርከቢቱ ለመግባት የሚቻለው በአንድ በር ብቻ ነበር።

መምህር ሆይ፡- የመዳኛው መርከብ አንድ ብቻ የመሆኑን ጉዳይና ወደዚያ የሚገባበት በር አንድ ብቻ መሆኑ ስለ ክርስቶስና ስለ ወንጌል መልእክት ለመናገር የሚጠቅም ስለሆነ በቂ አትኩሮት ስጥበት፤ አሁን ግን ቀጥተኛ ተዛምዶውን አትናገር። በማስተማር ሥራህ እየቀጠልክ ስትሄድ ይህ ነጥብ ጠቃሚ ይሆናል። ስለዚህ በዚህ ደረጃ ላይ በጥንቃቄ ማንሣት ያስፈልጋል። እንደነዚህ ዓይነት ነጥቦችን በቀላሉ ጨርፈህ አትለፋቸው። ቆይተህ ወንጌልን ስታስተምር በሚገባ የምትጠቀምባቸው አስፈላጊ መሠረቶች ናቸው።

ሸ. ኖኅ ለእግዚአብሔር ታዘዘ።

ዋና አሳብ:- ሰው እግዚአብሔርን ደስ ለማሰኘትና ለመዳን እምነት ያስፈልገዋል።

ዘፍጥረት 6:22 አንብብ። ኖኅ እግዚአብሔርን አመነ። እግዚአብሔር እንደሚልከው ከተናገረው የውኃ ጥፋት እርሱንና ቤተሰቡን እንደሚጠብቅ በማመን በእግዚአብሔር ተደገፈ።

ከዚህ በፊት በምድር ላይ ዝናብ እንዳልነበረ አስታውሱ። እስከዚህ ጊዜ ድረስ ምድር የምትረሰርሰው ከመሬት በሚነሣ ጤዛ ነበር። ማንም ሰው ዝናብን አይቶ አያውቅም ነበር።

ይህም ቢሆን እንኳ ኖኅ፡ እግዚአብሔር ዝናብን እልካለሁ ካለ እንደማይዋሽ አመነ። ኖኅ በእግዚአብሔር አመነ። እግዚአብሔርን በመታዘዝ በታዘዘው መሠረት መርከብን ሠራ።

መምህር ሆይ:- ዕብራውያን 11:7 ተመልከት።

የእግዚአብሔር መንግሥተ ሰማያትና እግዚአብሔር ያዘጋጀው የቅጣት ሰፍራ በዓይን የማይታዩ ስለሆነ አንዳንድ ሰዎች በእነዚህ ነገሮች ሕልውና አያምኑም። ነገር ግን መጽሐፍ ቅዱስ የሚለው በሙሉ እውነት ነው። ኖኅ ዝናብ አይቶ የማያውቅ ቢሆንም እንኳ በእግዚአብሔር አመነ።

ቀ. ኖኅ የእግዚአብሔር መልእክተኛ ነበር።

ዋና አሳብ:- እግዚአብሔር ከሰው ጋር ግንኙነት ያደርጋል።

አሁን እኔ እንደምነግራችሁ ኖኅ ለሕዝቡ የእግዚአብሔርን ቃል ይነግራቸው ነበር። እግዚአብሔር ከፋ መንገዳቸውን እንደጠላና በዓለም ላይ ያለውን ነገር ሁሉ ሊያጠፋ የጥፋት ውኃን እንደሚሰድ ነገራቸው። አስተሳሰባቸውንና ዝንባሌያቸውን ከለወጡና በእግዚአብሔር ከታመኑ እግዚአብሔር ለኖኅ እንዲሠራ ወዳዘዘው መርከብ በመግባት ሊድኑ እንደሚችሉ ነገራቸው።

እግዚአብሔር መንፈስ ቅዱስ ኖኅ ለሕዝቡ የተናገረውን ነገር ሕዝቡ እንዲያስተውሉ ያሳስባቸው ነበር። ሕዝቡ የእግዚአብሔርን ቃል ማስታወስ ባይፈልግም እንኳ መንፈስ ቅዱስ ግን ይረሱት ዘንድ አልተዋቸውም።

ሰላስተማርኳችሁ ነገር ስታሰቡ፤ መንፈስ ቅዱስ የተማራችሁትን ቃል በጥንቃቄ እንድታሰቡበትና የእግዚአብሔርን መልእክት እንዳትረሱት ለማድረግ ይሞክራል።

እግዚአብሔር በኖኅ ጊዜ የነበሩ ሕዝቦች እንዲጠፉ አይፈልግም ነበር። እናንተም ከእግዚአብሔር ተለይታችሁ እንድትኖሩና በዚህ ሁኔታ እንድትሞቱ አይፈልግም።

በኖኅ ዘመን የነበሩ ሰዎች እግዚአብሔር በኖኅ በኩል ለተናገራቸው ነገሮች ምንም ግድ አልነበራቸውም። የራሳቸውን የኃጢአት አኗኗር ስለወደዱ ንስሐ ሳይገቡ ቀሩ። ከእናንተ ማንም በኖኅ ዘመን እንደነበሩ ሞኝ ሰዎች እንደማይሆን ተስፋ አደርጋለሁ።

ጥያቄዎች

1. ኖኅ በኖረበት ዘመን የነበሩ የአብዛኛዎቹ ሰዎች ዝንባሌ ምን ነበር? የፍትወተ ሥጋ ፍላጎታቸውን በማሟላት፤ በመጋባትና ራሳቸውን በማስደሰት ብቻ የተጠመዱ ነበሩ። ስስታምና ዓመፀኞች ነበሩ። እግዚአብሔርን የማወቅም ሆነ የማስደሰት ፍላጎት ፈጽሞ አልነበራቸውም።
2. የዛሬው ዘመንና የኖኅ ዘመን የሚመሳሰሉባቸው በርካታ ነገሮች አሉን? አዎን። በርካታ ነገሮች አሉ።
3. ሕዝቡ፤ አስተሳሰባቸውንና ዝንባሌያቸውን እንዲለውጡና ወደ እግዚአብሔር በእምነት እንዲመጡ የሚናገራቸው ማን ነበር? እግዚአብሔር መንፈስ ቅዱስ ነበር።
4. የእግዚአብሔርን ቃል የሚያስታውሳችሁና እግዚአብሔር በመጽሐፍ ቅዱስ ውስጥ የጻፋቸውን ነገሮች በሚገባ እንድትመለከቱና እንድታምኑ የሚያሳስባችሁ ማን ነው? እግዚአብሔር መንፈስ ቅዱስ ነው።
5. ሕዝቡ ንስሐ ስላልገባ እግዚአብሔር ለማድረግ የወሰነው ነገር ምን ነበር? በምድር የሚገኙ ሕይወት ያላቸውን ነገሮች ሁሉ ለማጥፋት ነበር።

6. እግዚአብሔር ሊያመጣ ካለው የዘላለም ቅጣት ይታደገው ዘንድ ኖሳ ይገባው ነበርን? አልነበረም። ኖሳም እራሱ ኃጢአተኛ ነበር። እንደሌሎቹ ሕዝቦች ሊገደል ይገባው ነበር።
7. ታዲያ እግዚአብሔር ኖሳን ለማዳን የወሰነው ለምን ነበር? ኖሳ ኃጢአተኛ እንደሆነ ከእግዚአብሔር ጋር በመስማማቱና በሚመጣው ነፃ አውጪ አግካይነት እግዚአብሔር እንደሚያድነው ሰላማ ነበር።
8. እግዚአብሔር፣ ኖሳን እንዲያደርግ የጠየቀው ምን ነበር? ትልቅ መርከብ እንዲሠራ ነበር።
9. ኖሳ መርከቡን በመሰለው መንገድ እንዲሠራ እግዚአብሔር ፈቀደለትን? አልፈቀደለትም። መርከቡ መሠራት የነበረበት ልክ እግዚአብሔር ባዘዘው መንገድ ነበር።
10. ስለዚህ ትልቅ መርከብ ልናስታውሰው የሚገባ አንድ አስፈላጊ ነገር ምንድን ነው? መርከቡ አንድ በር ብቻ ያለው መሆኑን ልናስታውስ ይገባል። ወደ መርከቡ በመግባት ከእግዚአብሔር ፍርድ ለመዳን የሚቻለው በአንድ መንገድ ብቻ ነበረ።
11. ኖሳ መርከቡን የሠራው እግዚአብሔር በነገረው መንገድ ነበርን? አዎን።
12. ኖሳ ትልቁን መርከብ እየሠራ ሳለ ሌላ ያደረገው ነገር ምን ነበር? ለሕዝቡ የእግዚአብሔርን መልእክት በመናገር እግዚአብሔር ዝናብን እንደሚያዘንብና በጥፋት ውኃ ዓለምን በመሉ እንደሚያጠፋ እየገለጸ ያስጠነቅቃቸው ነበር።
13. ሕዝቡ፣ ከዚህ ቀደም ዝናብ አይተው ነበርን? በጭራሽ! ከዚህ ቀደም ዘንቦ አያውቅም ነበር።
14. ሕዝቡ ኖሳ የተናገረውን በማመን ዝንባሌያቸውን ቀየሩን? አልቀየሩም። ከእግዚአብሔር ጋር ለመስማማትና እርሱን ለማመን ሳይፈቅዱ ቀሩ።

ትምህርት 17

የትምህርቱ ክፍል ዘፍጥረት 7-9

አጠቃላይ ርእስ፡ - የእግዚአብሔር ፍርድ በዓለም ላይና የእግዚአብሔር ታዳጊነት ለኖህና በመርከቡ ውስጥ ለነበሩ ሁሉ።

የትምህርቱ አስተዋጽኦና የመሠረታዊ እምነት ትምህርት ዋና አላቦች፡ -

ሀ. እግዚአብሔር፡ ለኖህ፡ ቤተሰቡን፡ እንስሳትንና አዕዋፋትን ወደ መርከቡ እንዲያስገባ ነገረው (7: 1-4)።

. እግዚአብሔር ታማኝና የማይለወጥ ነው።

. እግዚአብሔር ከሰው ጋር ግንኙነት ያደርጋል።

. ሰው እግዚአብሔርን ደስ ለማሰኘትና ለመዳን እምነት ያስፈልገዋል።

ለ. ሁሉም በአንድ በር ገቡ (7: 5-16)።

. ሰው ወደ እግዚአብሔር ሊመጣ የሚችለው በእግዚአብሔር ፈቃድና ዕቅድ ብቻ ነው።

ሐ. እግዚአብሔር በሩን ከውጭ ዘጋባቸው (7: 16)።

. እግዚአብሔር የሁሉ የበላይና ሉዓላዊ ነው።

መ. እግዚአብሔር ከመርከቡ ውጭ የነበሩትን ሁሉ አጠፋቸው (7: 17፥ 21-23)።

. እግዚአብሔር ቅዱስና ጻድቅ ነው። የኃጢአት ደመወዝ ሞት እንዲሆን ደንግጋል።

. እግዚአብሔር ሁሉን ችይ ነው።

. እግዚአብሔር የሁሉ የበላይና ሉዓላዊ ነው።

ሠ. እግዚአብሔር ኖህንና በመርከቡ የነበሩትን ሁሉ አሰበ (8: 1-4፥ 14-19)።

. እግዚአብሔር ታማኝና የማይለወጥ ነው።

. እግዚአብሔር የሁሉ የበላይና ሉዓላዊ ነው።

ረ. እግዚአብሔር የኖህን መስዋዕት ተቀበለ (8:20-22)።

. እግዚአብሔር ቅዱስና ጻድቅ ነው። የኃጢአት ደመወዝ ሞት እንዲሆን ደንግጓል።

. ሰው ወደ እግዚአብሔር ሊመጣ የሚችለው በእግዚአብሔር ፈቃድና ዕቅድ ብቻ ነው።

ሰ. እግዚአብሔር ትእዛዛቱንና ቃል ኪዳኖቹን ለኖህ ሰጠ (9:1-7)።

. እግዚአብሔር ከሰው ጋር ግንኙነት ያደርጋል።

ሸ. እግዚአብሔር የቃል ኪዳን ምልክት ይሆን ዘንድ ቀስተ ደመናን ሰጠ (9:8-17)።

. እግዚአብሔር ታማኝና የማይለወጥ ነው።

ቀ. ሦስቱ የሰው ልጆች ዝርያ አባቶች (9:18፥ 19)።

የትምህርት 16 ጥያቄዎችን ከልሰ

የትምህርቱን አስተዋጽኦ ደረጃ በደረጃ ማቅረብ

ሀ. እግዚአብሔር፥ ለኖህ፤ ቤተሰቡን እንስሳትንና አዕዋፋትን ወደ መርከቡ እንዲያስገባ ነገረው።

ዋና አሳብ፡ - እግዚአብሔር ታማኝና የማይለወጥ ነው።

እግዚአብሔር፥ አዳምን «መልካሙንና ክፉውን ከሚያሳውቀው ዛፍ ፍሬ በበላህ ጊዜ ሞትን ትሞታለህ» እንዳለው ታስታውሳላችሁን? አዳምና ሔዋን ፍሬውን በበሉ ጊዜ ሞቱን? እግዚአብሔር የተናገረውን አደረገ?

እግዚአብሔር፥ ለኖህ ደግሞ እንዲህ አለው። «ከእኔ ጋር በመስማማት ወደ መርከቢቱ ሊገቡ የማይፈቅዱትን ሁሉ ለማጥፋት የጥፋት ውኃን አመጣለሁ»። እግዚአብሔር፥ በዚህም ጊዜ ቢሆን ያለውን እንዳደረገ ተማምናችኋል? እግዚአብሔር ያለውን ነገር ይረሳዋል ብላችሁ አስባችሁ ይሆን?

በከተማችሁ ውስጥ ወይም በአካባቢያችሁ የሚኖር አንድ ሰው ሌላ ሰው ቢያስቀይመው ያስቀየመውን ሰው በማናቸውም መንገድ ይዘትበትና ያስፈራራው ይሆናል። ነገር ግን ያ ቀን አልፎ ማለዳ ሲመጣ ቁጣው ይበርድና ሁሉን ነገር ይረሳዋል።

እግዚአብሔር ግን እንደዚያ አይደለም። እግዚአብሔር፣ ሁልጊዜ የተናገረውን ይፈጽማል። እግዚአብሔር ኃጢአትን በዝምታ አያልፍም፤ አይረሳም። ኃጢአት ዋጋው ሊከፈል ያስፈልጋል። እግዚአብሔር በሚቃወሙት ላይ ያለው ቁጣ አይበርድም። ቁጣው እየበረታ ይሄዳል።

ዘፍጥረት 7:1-4 አንብብ። በኖኅ ዘመን የነበሩ ሰዎች ኖኅ የነገራቸውን የእግዚአብሔርን ቃል ሳይቀበሉ ቀሩ። መንፈስ ቅዱስ ለአእምሮአቸው ሲናገርና የእግዚአብሔርን ቃል ሲያስታውሳቸው ከመንፈስ ቅዱስ ጋር ሳይስማሙ ቀሩ። እንደበደሉና የእርሱ ቅጣት እንደሚገባቸው ባለማመናቸው ከእግዚአብሔር ጋር ሳይስማሙ ቀሩ። እርሱ ነፃ አውጪ እንደሚልክ በገባው ቃል ኪዳን ሳይደገፉ ቀሩ። እግዚአብሔር በጥፋት ውኃ ዓለምን እንደሚያጠፋ ሳያምኑ ቀሩ። እግዚአብሔር ይህን አሳባቸውን እንዲቀይሩ ለ120 ዓመታት በትዕግሥት ጠበቃቸው። ከዚያ በላይ ሊቆያቸው ግን አልቻለም። ይቀጣቸው ዘንድ የእግዚአብሔር ጊዜ ደረሰ።

እግዚአብሔር አሁንም አልተለወጠም። በዓለም የሚኖሩ ሕዝቦች ቃሉን እንዲሰሙ፣ ከእርሱ ጋር እንዲስማሙና በእርሱ እንዲደገፉ በትዕግሥት ይጠበቃቸዋል። ወደፊት አንድ ቀን ግን «አሁን ይበቃል ከዚህ በላይ ልታገኙትሁ አልችልም» ይላል። እግዚአብሔርን ለማመን ፈቃደኛ ያልሆኑ ሰዎች ሁሉ ወደ ዘላለም ቅጣት ይሄዳሉ።

ዋና አሳብ፡- እግዚአብሔር ከሰው ጋር ግንኙነት ያደርጋል።

ዝናብ መዝነብ ከመጀመሩ በፊት እግዚአብሔር ኖኅን፣ ቤተሰቦቹንና የተመረጡትን እንስሳት ይዞ ወደ መርከቡ እንዲገባ ነገረው።

ዋና አሳብ፡- ሰው እግዚአብሔርን ደስ እንዲያሰኝና እንዲድን እምነት ያስፈልገዋል።

ኖህ፤ እግዚአብሔር እንደተናገረው ዓለምን ሁሉ ያጠፋ ዘንድ አመነ። እርሱና ቤተሰቡ ሊድኑ የሚችሉት በእግዚአብሔር ብቻ እንደሆነ በማመን እግዚአብሔር ያዘዘውን ነገር ፈጸመ።

እግዚአብሔር፤ ኖህን ያዳነው መልካም ሕይወት ስለነበረው አይደለም። እግዚአብሔር ኖህን ያዳነው ከእግዚአብሔር ጋር ስለተስማማና በእርሱ ስለተደገፈ ነው።

ለ. ሁሉም በአንድ በር ገቡ።

ሰው ወደ እግዚአብሔር ሊመጣ የሚችለው በእግዚአብሔር ፈቃድና ዕቅድ ብቻ ነው።

ዘፍጥረት 7:5-16 አንብብ። ኖህና ቤተሰቡ በሙሉ እግዚአብሔር ኖህን ይሠራ ዘንድ ባዘዘው በአንዱ በር ወደ መርከቡ ገቡ። ማንኛውም ሰው ከጥፋት ውጋና ከእግዚአብሔር ቁጣ ሊድን የሚችልበት አንድ ብቸኛ መንገድ ይህ ነበር።

እንስሳቱም ሁሉ ወደ መርከቢቱ የገቡት በዚሁ አንድ በር ነበር።

ሐ. እግዚአብሔር በሩን ዘጋው።

ዋና አሳብ፡- እግዚአብሔር የሁሉ የበላይና ሉዓላዊ ነው።

ዘፍጥረት 7:16 አንብብ። ሁሉም ወደ መርከቢቱ ከገቡ በኋላ እግዚአብሔር በሩን ዘጋው።

እግዚአብሔር፤ ሌሎች ሰዎች አላባቸውን ለውጠው ወደ እምነት እንዲመጡ ለማድረግ የሚሰጠው ተጨማሪ ጊዜ አልነበረውም። እግዚአብሔር በሩን ከዘጋው በኋላ የሚመጡ ሰዎች እጅግ የዘገዩ ነበሩ። ከበሩ ውጭ ሆነው እየጮኹ ቢለምኑም እንኳ ወደ ውስጥ ለመግባት አይችሉም ነበር። ኖህ ሊያስገባቸው ያልቻለው በሩን የዘጋው እግዚአብሔር ራሱ ስለነበረ ነው። የሚድኑበት መንገድ አልነበራቸውም። በመርከቡ ውስጥ የነበሩ ሰዎች ዋስትና አስተማማኝ ነበር፤ ምክንያቱም በሩን የዘጋው እግዚአብሔር ነበር። ከመርከቡ ውጭ የነበሩ ሰዎች ግን የእግዚአብሔርን ቁጣ ሊያመልጡ የሚችሉበት መንገድ አልነበረም፤ ምክንያቱም ውጭ ሆነው ሳሉ እግዚአብሔር በሩን ዘግቶባቸው ነበር።

እግዚአብሔር፤ አዳምና ሔዋንን፤ ከዔድን ገነት ሲያባርራቸውና ከሕይወት ዛፍ ሲያርቅላቸው፤ ተመልሰው ወደ ዔድን ገነት ለመግባት ዕድል ነበራቸውን? በፍጹም አልነበራቸውም።

እግዚአብሔር ዓለምን በሙሉ እንደገና ለመቅጣት ሲወስን ከእርሱ ግምለጫ አንዳችም መንገድ አይኖርም።

መ. እግዚአብሔር ከመርከቡ ውጭ የነበሩትን ሁሉ አጠፋቸው።

ዋና አሳብ፡- እግዚአብሔር ቅዱስና ጸድቅ ነው። የኃጢአት ደመወዝ ሞት እንዲሆን ደንግጓል።

ዘፍጥረት 7:17፥ 21-23 አንብብ። እግዚአብሔር የመርከቢቱን በር ከዘጋ በኋላ ዝናብን ላከ።

ዋና አሳብ፡- እግዚአብሔር ሁሉን ቻይ ነው።

እግዚአብሔር የሁሉ የበላይና ሉዓላዊ ነው።

እግዚአብሔር፤ በምድር፤ በዝናብ፤ በነፋስ፤ በፀሐይ፤ በጨረቃ፤ በከዋክብትና በነገሮች ሁሉ ላይ የበላይ ተቆጣጣሪ ነው። እርሱ ነገሮችን ሁሉ ስለፈጠረ ይቆጣጠራቸዋል።

ይህ ሁሉ ውኃ የመጣው ከየት ነበር? ውኃው ትላልቅ ተራራዎችንና ዓለምን በሙሉ የሸፈነ ነበር። እግዚአብሔር በመጀመሪያ ዓለምን ሲፈጥር ዓለም ምን ትመስል እንደነበር ታስታውሳለህን? በምድር ላይ ጨለማ ሰፍኖ ነበር፤ ምድርን በሙሉ ውኃ ሸፍኖአት ነበር። በመጀመሪያ ቀን እግዚአብሔር ብርሃንን ፈጠረ፤ በሁለተኛው ቀን አየርንና ሰማይን ፈጠረ፤ በምድር ከነበረው ውኃ አብዛኛውን ሰማይ ላይ አደረገው። እግዚአብሔር ምድርን በጉርፍ የሚመታበት ጊዜ ሲደርስ እግዚአብሔር ሰማይ ላይ ያደረገውን ውኃ እንዲወርድ አደረገ።

መምህር ሆይ፡- እንደ አዳማጮችህ ጠያቂነትና የመመራመር ብቃት አንጻር በመጀመሪያ በምድር የነበሩት ወንዞችና ጅረቶች ከመሬት በታች ከነበረ የውኃ ከምችት የወጡ እንደሆነ መናገር ይቻላል። እግዚአብሔር የምድርን አፍ ከፍተ ወደላይኛው የምድር ክፍል ታላቅ የውኃ ምንጭ እንዲፈስ ለማድረግ ታላላቅ የመሬት መንቀጥቀጥና የእሳተ ገሞራ ፍንዳታ ሳያስነሣ አልቀረም (ዘፍጥረት 8:2)።

እግዚአብሔር ሁሉን ማድረግ ይችላል። ለእግዚአብሔር የሚሣነው ነገር የለም። እርሱ ብቻ ሁሉን ቻይ ነው።

እግዚአብሔር አርባ ቀንና አርባ ሌሊት በማዝነብ ምድርን በሙሉ፥ ታላላቅ ተራሮችንና ዛፎችን ጭምር በውኃ እንዲሸፍኑ አደረገ።

ከመርከቡ ውጭ የነበሩ ሰዎች በሙሉ በእግዚአብሔር ተደመሰሱ። እግዚአብሔርን አምነው ወደ መርከቡ የገቡት ኖላና ቤተሰቡ ብቻ ነበሩ። የቀሩት ሰዎች በሙሉ ፈቃደኛ ሳይሆኑ ቀሩ።

አብዛኛዎቹ ሕዝቦች ሁልጊዜ ከእግዚአብሔር ይልቅ በሰይጣን ያምናሉ። አብዛኛው ሕዝብ የሚጓዘው ከብዙሃኑ ጋር ነው። ከብዙሃኑ ሕዝብ አመለካከት በተቃራኒ ለመጓዝ አይፈልጉም። አብዛኛው ሕዝብ ኃጢአቱን ስለሚወድ ስሕተት የሠራ መሆኑን ለማመን ከእግዚአብሔር ጋር አይስማማም። እግዚአብሔርን ለማመን ፈቃደኛ ያልሆኑትን ብዙሃን ሰዎች ከተከተላችሁ ወደ ዘላለም ቅጣት ትሄዳላችሁ። እንደ ኖላ መሆን ግን የተሻለ ነው። እነርሱ ሌሎች ሰዎች ስለሚሉት ነገር አልተጨነቀም። ኖላ እግዚአብሔርን አመነ።

መምህር ሆይ፡- ስለ ጥፋት ውኃ የሚነገር አፈ ታሪክ ካላቸውና ይህ ታሪካቸው ከኖላ ታሪክ ጋር የተለየ ቢሆንም፥ አንተ ግን በመጀመሪያ በኖላና በቤተሰቡ የተነገረው ታሪክ እውነተኛው ታሪክ እንደሆነ አስረዳ። ይህ ታሪክ ከአንድ ትውልድ ወደ ሌላ ትውልድ ያለማቋረጥ ተላልፏል። ታሪኩ የሚተላለፈው በአፍ ንግግር ስለነበረ ቀስ በቀስ እየተለወጠ ስለመጣ አሁን የሚነገረው አፈ ታሪክ ትክክል አይደለም። ይህን ታሪኮችና አጋጣሚዎች በቃል በሚተላለፉበት ጊዜ ሰዎች እየጨመሩና እየቀነሱ ስለሚናገሩ እንዴት ሊዛባ እንደሚችል በመናገር አብራራው። ይህን ዓይነቱ ልዩነት በእነርሱም መካከል እንኳ ሊፈጠር እንደሚችል አስረዳቸው። መጽሐፍ ቅዱስ እውነተኛ ታሪኮችን የያዘ መጽሐፍ መሆኑን በመናገር ላይ አተኩር። ምክንያቱም በእግዚአብሔር የተመረጡ ሰዎች የጻፉት ሊበረዝ ወይም ሊረሳ በማይችል መንገድ በመሆኑ ነው።

ሠ. እግዚአብሔር ኖላንና በመርከቡ የነበሩትን ሁሉ አሰበ።

. እግዚአብሔር ታማኝና የማይለወጥ ነው።

. እግዚአብሔር የሁሉ የበላይና ሉዓላዊ ነው።

ዘፍጥረት 8:1-4፤ 14-19 እንብብ። በመርከቡ ውስጥ የነበሩት ኖሳ፤ ቤተሰቡና እንስሳቱ በእግዚአብሔር ደገንነታቸው ተጠበቁ። አንዳቸውም አልሞቱም።

እግዚአብሔር አሰባቸው፤ ዝናቡም እንዲቆም አደረገ። ውኃውን ለማድረቅ ብርቱ ነፋስ ላከ። ስለዚህ ደረቅ መሬት እንደገና ታየ። እግዚአብሔር ዝናብንና ነፋስን ይቈጣጠራል።

በእነዚህ ነገሮች ላይ ኃይል እንዳላቸው መናፍስት አሳምነውህ ይሆናል፤ ግን ውሸታቸውን ነው። እግዚአብሔር እስካልፈቀደላቸው ድረስ በነፋስ ወይም በዝናብ ላይ አንዳችም ነገር ሊሠሩ አይችሉም።

መምህር ሆይ፡- ለማጣቀሻ ይጠቅም ዘንድ ኢዩ. 1:9-19፤ መዝ. (147): 18፤ 148:8 ተመልከት። እግዚአብሔር አይለወጥም። እግዚአብሔር አይረሳም። ኖሳንና አብረውት ወደ መርከብ የገቡትን በሙሉ አልረሳም ነበር። ያለውን ያደርጋል። እንደሚያድናቸው ተናገረ፤ አዳናቸውም። ከመርከቡ ውጭ የነበሩትን በሙሉ እንደሚያጠፋቸው ተናገረ አጠፋቸውም።

መምህር ሆይ፡- ካርታ ላይ የአራራትን ተራራ አመልክታቸው።

ረ. እግዚአብሔር የኖሳን መሥዋዕት ተቀበለ።

ዋና አሳብ፡- እግዚአብሔር ቅዱስና ጻድቅ ነው። የኃጢአት ደመወዝ ሞት እንዲሆን ደንግጓል።

ሰው ወደ እግዚአብሔር ሊመጣ የሚችለው በእግዚአብሔር ፈቃድና ዕቅድ ብቻ ነው።

ዘፍጥረት 8:20-22። እግዚአብሔር የአቤልን መሥዋዕት እንደተቀበለ የኖሳን መሥዋዕትም ተቀበለ። እግዚአብሔር ኖሳንና ቤተሰቡን የተቀበለው የእግዚአብሔርን መንገድ ስለተከተሉና በእንስሳት ደም አማካይነት ሊቀበላቸው እንደሚችል በማመን በእርሱ ተደግፈው ስለቀረቡ ነው። የእንስሳት ደም የኃጢአታቸውን ዋጋ ሊከፍል አይችልም፤ ነገር ግን ኃጢአት ሞትን እንዳመጣ ያስታውሳቸዋል። እግዚአብሔር የተቀበላቸው በጸጋው ነው።

ሰ. እግዚአብሔር ትእዛዛቱንና ቃል ኪዳኖቹን ለኖሳ ሰጠ።

ዋና አሳብ፡- እግዚአብሔር ከሰው ጋር ግንኙነት ያደርጋል።

ዘፍጥረት 9:1-7 አንብብ። እግዚአብሔር፤ ለኅገና ለልጆቹ ለሴም ለካምና ለያፌት በእንስሳትና በአእዋት ደግሞም በባሕር እንስሳት ላይ ገዥ እንዲሆኑ አዳምን በመጀመሪያ በሾመበት መንገድ ሾማቸው። ዓለምና በውስጧ ያሉት ነገሮች ሁሉ በእግዚአብሔር ተፈጠሩ። ፍጥረታትን ያስተዳድሩና ይንከባከቡ ዘንድ ግን ለሰው ልጆች ሰጣቸው።

ሸ. እግዚአብሔር ቀስተ ደመናን ምልክቱ አድርጎ ሰጠ።

ዋና አሳብ፡- እግዚአብሔር ታማኝና የማይለወጥ ነው።

ዘፍጥረት 9:8-17 አንብብ። እግዚአብሔር፤ ከዚህ በኋላ ምድርን በውኃ እንደማያጠፋት ቃል ኪዳን በመግባት ለዚህ ምልክት ይሆን ዘንድ ቀስተ ደመናን ሰጠ። የጥፋት ውኃ ታሪክ ከተፈጸመ ብዙ ሺህ ዓመታት ያለፉ ሲሆን እግዚአብሔር የገባውን ቃል ኪዳን ጠብቋል።

ቀስተ ደመናን በምታዩበት ወቅት እግዚአብሔር ዓለምን እንደገና በውኃ እንደማያጠፋ ለገባው ቃል ኪዳን የሰጠው ምልክት መሆኑን አስታውሱ። እግዚአብሔር ሊታመኑበት የሚችል አምላክ ነው።

ቀ. ሦስቱ የሰው ልጆች ዝርያ አባቶች።

ዘፍጥረት 9:18-19 አንብብ። የሰው ልጆች በሙሉ የተገኙት ከእነዚህ ሦስት ሰዎች ነበር። ከእነዚህ ሦስት ሰዎች አንዱ ምናልባት አባታችሁ የሆነው ካም ይሆናል።

ጥያቄዎች

1. እግዚአብሔር፤ በኅገ ዘመን የነበሩ ሰዎችን ከእርሱ ጋር እንዲስማሙና ቃሉን እንዲያምኑ የታገዛቸው ምን ያህል ጊዜ ነበር? 120 ዓመታት ነበር።
2. እግዚአብሔር፤ አንድ ነገርን ለማድረግ በዛቻ እንደሚያስፈራራና በኋላ ግን ቀዝቅዞ እንደማያደርግ ሰው ነውን? አይደለም። የእግዚአብሔር የቁጣው ብርታት አይቀነስም። በሚቃወሙት ሁሉ ላይ ብርታቱ እየጨመረ ይሄዳል።
3. ለኅገ፤ ወደ መርከቡ የሚገባበትን ጊዜ የነገረው ግን ነበር? እግዚአብሔር።
4. ወደ መርከቡ የገቡ ሰዎች የገቡት እንዴት ነበር? እግዚአብሔር ለኅገ በጉን በኩል እንዲሠራ ባዘዘው በአንዱ በር ብቻ ነበር።
5. በሩን የዘጋው ግን ነበር? እግዚአብሔር።

6. እግዚአብሔር፡ በሩን የዘጋው ለምን ነበር? በመርከቡ ውስጥ ለነበሩት ሰዎች ደንበነት ዋስትና ለመስጠትና ከመርከቡ ውጭ የነበሩት ሰዎች ወደ ውስጥ ለመግባትና ለመዳን ዕድል እንዳያገኙ ነበር።
7. እግዚአብሔር ኃጢአትን የሚቀጣበትን ጊዜ ከወሰነ እግዚአብሔር ካለው ለማምለጥ የሚችል አለን? የለም።
8. እግዚአብሔር የጥፋት ውኃ ትላልቅ ተራሮችን ጨምሮ ምድርን ሁሉ እንዲሸፍን ያደረገው እንዴት ነበር? እግዚአብሔር ፍጥረታትን በፈጠረበት ሁለተኛ ቀን ከሰማይ በላይ ያሰፈረውን ውኃ በመልቀቅ ነው።
9. ሰዎች ከዚያን በፊት ዝናብ አይተው ያውቁ ነበርን? አያውቁም።
10. ከመርከቡ ውጭ ከነበሩት መካከል ከሞት ያመለጠ ነበረን? አልነበረም፤ ሁሉም ሞተዋል።
11. በመርከቡ ውስጥ ካሉት መካከል የሞተ ነበርን? አልነበረም። እግዚአብሔር ሁሉንም ጠብቋል።
12. እግዚአብሔር፡ ኖኅ ከመርከቡ በወጣ ጊዜ ያቀረበውን መሥዋዕት ለምን ተቀበለ? ኖኅ፡ እግዚአብሔርን ታምኖ እግዚአብሔር ባዘዘው መሠረት የእንስሳት መሥዋዕትን ስላቀረበ ነው።
13. የእንስሳት ደም የኖኅን ኃጢአት ሊያስወግድ ይችል ነበርን? አይችልም ነበር። ደሙ የሚያስታውሰው ለኃጢአቱ ሞት እንደሚገባው ብቻ ነበር። እግዚአብሔር የተቀበለው በጸጋው ነው።
14. እግዚአብሔር፡ ለኖኅና ለልጆቹ በእንስሳት፡ በአእዋፋትና በባሕር ዓዎች ላይ የገዥነትን ሥልጣን ሊሰጥ የቻለው እንዴት ነበር? ዓለምና በውስጧ ያሉት ነገሮች ሁሉ የእርሱ የእግዚአብሔር ስለሆኑ ነው።
15. እግዚአብሔር፡ ከዚህ በኋላ ዓለምን በውኃ እንደማያጠፋት ለገባው ቃል ኪዳን የሰጠው ምልክት ምን ነበር? ቀስተ ደመና ነበር።
16. እግዚአብሔር ቃል ኪዳኑን ጠብቋልን? አዎ፤ እግዚአብሔር ለቃሉ እውነተኛ ነው። ፈጽሞ አይዋሽም አይለወጥም።
17. የእናንተን ነገድ ጨምሮ የሰው ልጆች ሁሉ አባቶች እነማን ናቸው? የኖኅ ልጆች የሆኑት ሴም፡ ካምና ያፌት ናቸው።